



**Il-Kanonku Penitenzier
Dun Ġużepp Zammit
1917-2006** - Francis G. Frendo

Hajr is-Sur George Sammut

*275 sena
fostna 1741 - 2016*

Din is-sena jahbat l-ghaxar sena mill-mewt tal-Kanonku Dun Ġużepp Zammit u għalhekk xieraq li nfakkru lil dan il-kompajżan taghna. Dun Ġużepp tweled Hal Qormi jumejn qabel il-festa ta' San Ġorġ M. (li kienet ghadha tiġi ċċelebrata fil-ġurnata taghha), nhar is-Sibt 21 ta' April 1917, minn Franġisku Zammit (Ta' Peppi ż-żghir) u Ġorġa, imwielda Cassar (Tal-Majjistra). Dun Ġużepp gie mghammed l-ghada tal-festa ta' San Ġorġ jiġifieri t-Tlieta, 24 ta' April 1917, fil-knisja parrokkjali ta' San Ġorġ M. minn Dun Salv Sammut. Il-parrinijiet kienu zijuh Ġorġ Zammit (hu missier u missier l-Avukat Ġorġ Zammit) u l-mara tieghu Ludgarda Zammit. L-ismijiet li nġhata kienu Ġużeppi, Judas Thaddeus, Nazzareno, u Ġorġ. Ma semmewhx għal San Ġorġ minhabba li l-ewwel wild minn hutu kien diġà jismu Ġino (Ġorġino).

Wild familja numeruża

Dun Ġużepp u hutu li nafu ahna, u dawk li mietu żġhar, twieldu matul medda ta' 20 sena, bejn l-1910 u l-1930. Ulied Franġisku u Ġorġa li baqghu hajjin iġhoddu tmienja, li kienu Ġorġinu (jew Ġino kif kien maghruf), Karmenu, Dolor, Ġużeppi, Salvina, ĠannAndrin, Antonio u Grazia. Ma' dawn kien hemm erbgha li mietu żġhar li kienu Pawlina bejn Dolor u Ġużeppi, Anastasia bejn Ġużeppi u Salvina, Anastasia oħra bejn Salvina u ĠannAndrin, u Agata bejn ĠannAndrin u Antonio.

Missier u omm Dun Ġużepp it-tnejn kellhom is-sengħa tagħhom. Missieru kien fin-negożju taż-żraben u kellu hanut fi Triq San Pawl il-Belt Valletta, f'tit 'il fuq mill-knisja ta' San Pawl. Ommu kienet ir-reffiegħa tat-trabi ma' ommha Marija Karmela, il-majjistra (il-Qabla jew il-Midwife). Hutu wkoll kollha kienu bil-mestier tagħhom. Ġino, li kien joqgħod f'nru 84, Triq il-Barrakki, kien skarpan. Għamel snin jahdem għall-hanut ta' missieru u aktar tard kien impjegat bhala skarpan fir-residenza tal-anzjani San Vincenz De Paule. Ġino kien miżżewweġ lil Tereza, imwielda Schiavone miż-Żejtun u kellhom sebat itfal: Twanny, Consiglia, Ġiorgina, Ġuži, Frans, Karmenu u Manuel.


Karmenu, it-tieni fost hut Dun Ġużepp, għall-ewwel kien joqgħod f'nri 23 u 25, Triq Santa Katerina u aktar tard f'nru 124, Triq Anici. Kien kok prim, l-ewwel fil-kunvent tal-patrijiet ta' Ġiezu ta' Tas-Sliema u aktar tard fil-palazz tal-Gvernatur ma' Sir Maurice Dorman. Kien miżżewweġ lil Antonia, imwielda Bonnici minn Hal Qormi u kellhom erbat itfal, Anġolina, Rose, Ġorġ, u Ċensina. Wara li romol, Karmenu kien reġa' żżewweġ lil Fransina Azzopardi miż-Żejtun.

Iż-żewġt ibniet li twieldu wahda qabel u l-oħra wara Dun Ġużepp, jiġifieri Dolor u Salvina, kif ukoll l-iżġhar fost l-ahwa, jiġifieri Grazia, baqghu xebbiet id-dar. Wara Salvina gie ĠannAndrin li għall-ewwel kien joqgħod f'nru 19, Triq il-Kardinal Xiberras u aktar tard f'nru 140, Triq Anici. Kellu s-sengħa ta' hajjat u kellu l-hanut fejn illum *ikompli f'pagna 97*

hemm id-dar tal-anzjani Dar Madre Margerita, fi Triq il-Kbira, Hal Qormi. Kien mizzewweg lil Guża, imwiela Bigeni minn Hal Qormi u kellhom żewġ itfal, Ġorġ u Ġużi. L-iżghar fost l-aħwa subien ta' Dun Ġużepp kien Antonio li joqgħod f' nru 137, Triq Aniċi. Dan ukoll, bħal missieru, kien fin-negozju taż-żraben, bil-hanut fi pjażza San Ġwann, il-Belt Valletta. Kien mizzewweg lil Lorenza, imwiela Borg mill-Birgu u kellhom żewġ itfal, Lorenza u Ġiorġina.

Is-sejha għas-saċerdozju

Dun Ġużepp beda jmur l-iskola għand is-sorijiet Agostinjani u kompla fl-iskola primarja tal-gvern ta' Hal Qormi. Wara beda l-edukazzjoni sekondarja fis-seminarju tal-Qalb ta' Gesu' tad-Djoċesi ta' Ghawdex. Billi hass is-sejha għas-saċerdozju, wara li spicċa l-edukazzjoni sekondarja huwa beda l-istudji meħtieġa biex seta' jhaddan dak l-istat. Matul iż-żmien li kien jistudja fis-seminarju ta' Ghawdex kien hemm reġtur Mons. Ġużeppi Pace, in-neputi tal-Arcisqof Pietru Pace li kien isqof ta' Malta qabel Mons. Mauro Caruana. Dun Ġużepp gie ordnat Djaknu fil-Konkatedral ta' San Ġwann il-Belt Valletta minn idejn Mons. Isqof Mikiel Gonzi, li kien għadu Isqof ta' Ghawdex, fid-19 ta' Lulju 1943 (dakinhar li tefgħu l-bombi fuq il-Bażilka ta' San Lawrenz barra s-swar ta' Ruma). Wara li għamel l-eżamijiet meħtieġa fil-Kurja ta' Malta, id-Djaknu Dun Ġużepp Zammit kien ordnat Saċerdot minn Mons. Mikiel Gonzi, nhar is-Sibt 23 ta' Settembru 1944, fil-Konkatedral ta' San Ġwann il-Belt Valletta. Ta' min jinnota li Mons. Mikiel Gonzi kien għadu kemm sar Arcisqof



Ritratt ta' meta sar Kanonku 1960.

ta' Malta filwaqt li Mons. Ġużeppi Pace (li kien ir-Rettur tas-Seminarju ta' Ghawdex) sar Isqof ta' Ghawdex minflok. Hawnhekk tajjeb li nsemmu wkoll li ma' Dun Ġużepp fl-istess ordinazzjoni kien gie ordnat Saċerdot iehor mill-parroċċa tagħna, Dun Karm Scicluna (tal-Lupepp).

Bl-ordinazzjoni saċerdotali tiegħu ntemmet il-holma kemm ta' Dun Ġużepp innifsu kif ukoll tal-familja kollha, l-aktar taz-ziju ta' ommu Dun Ġammari Bonnici (Tal-Majjistra) (li konna tkellimna fuqu fil-harġa ta' dan il-ktieb tas-sena 2014). Sew Dun Ġammari (fl-1911) u sew Dun Ġużepp (fl-1944) għażlu l-1 ta' Ottubru għall-Prima Messa tagħhom. Fil-fatt Dun Ġużepp iċċelebra l-Ewwel Quddies Solenni tiegħu nhar il-Ħadd 1 ta' Ottubru 1944, fil-knisja Parrokkjali ta' San Ġorġ M, il-knisja li fiha aktar qabel fis-snin huwa kien irċieva is-sagramenti tal-Magħmudija u tal-Grizma tal-Isqof. Dakinhar fil-parroċċa kienet qiegħda ssir il-festa tal-Madonna tar-Rużarju. Dun Ġużepp gie akkumpanjat mill-kleru numeruż tal-parroċċa flimkien maz-ziju ta' ommu Dun Ġammari Bonnici, mill-kappillan ta' dak iż-żmien Dun Anton Vella flimkien ma' bosta mistednin u hbieb li hadu sehem fil-quddies. Il-Parrinijiet kienu iż-ziju ta' ommu Dun Ġammari Bonnici u Dun Alfredo Mizzi li kien habib kbir tal-familja Zammit u Cassar. Il-Panigierku ntiseg minn Mons. Ġużeppi Pace li kien ir-reġtur tas-seminarju ta' Ghawdex u aktar tard Isqof ta' dik id-Djoċesi. L-Orkestra kienet tal-Mro di Cappella Giuseppe Camilleri. Lil Dun Ġużepp kitiblu poezija helwa qasira bl-Ingliż, għal fuq is-santa ta' tifikira, kuġinuh il-poeta Ġorġ Zammit sentejn qabel ma sar Avukat. U poezija oħra tal-okkażjoni, itwal u bil-Malti, kitibhielu zijuh Karmenu Zammit, magħruf mill-familja bħala Prospru li kien joqgħod il-Belt Valletta u li aktar tard fil-gwerra kien refuġjat Ħaż-Żebbuġ hdejn il-knisja tad-Duluri. Għall-okkażjoni tal-Prima Messa, missier Dun Ġużepp kien irregalalu pjaneta bajda tal-lamé, irrakkmata bid-deheb mis-sinjorina Helena Pizzuto ta' Santa Venera, li giet imżanzna għal din l-okkażjoni. F'Lulju 2015 din il-pjaneta flimkien ma' kalċi tal-fidda gew irregalati lill-knisja arċipretali ta' San Ġorġ biex tibqa' tifikira dejjiema ta' dan is-saċerdot Qormi.

ikompli f'pagna 98

Hidmiet pastorali

Fi żmien il-kappillan Dun Anton Vella (aktar tard l-ewwel Arcipriet ta' din il-parroċċa) lil Dun Ġużepp niftakruh jibda l-hidma pastorali tiegħu bhala Sagristan Maġġur, jiġifieri jħabrek fl-amministrazzjoni tas-sagramenti tal-qrar u t-tqarbin, u spiss bhala wieħed miż-żewġ ministri maċ-ċelebrant fil-quddies kantat tal-mejtin, li kien isir kwazi kuljum fis-sitta u kwart tal-filgħodu. Kien jieħu sehem ukoll fil-Quddies kantata tad-disgħa ta' filgħodu, li kienet issir fil-Hdud u fil-festi li kienu jsiru fil-parroċċa. Qabel, mhux bħal-lum, kien hawn hafna qassisin u fil-festi bħal tal-fratellanzi, tal-Konsagrazzjoni tal-Knisja, tat-23 ta' April, San Massinu u Santa Konsolata, Corpus Christi u Qalb ta' Gesù, dejjem kienu jittkantaw il-primi Vespri u s-secondi Vespri waqt li fil-purċissjonijiet kienu jieħdu sehem il-qassisin numerużi tal-parroċċa.

Fil-parroċċa Dun Ġużepp serva diversi prokuri. Kien amministratur għal xi żmien tal-festa titulari ta' San Ġorġ M. kif ukoll membru fil-Kumitat Festi Esterni. U ta sehem wkoll fil-festi ċinkwantinarji li saru ad unur il-qaddis tal-parroċċa tagħna u ta' beltna fis-sena 1953.

Wara ftit snin li ġie ordnat saċerdot, eżattament fl-1948, Dun Ġużepp ġie fdat bil-prokura tal-fratellanza tal-Madonna taċ-Ċintura. Kien iż-żmien ta' wara l-gwerra meta l-għaks kien għadu jinħass xi ftit, u l-fratelli ta' din il-fratellanza ma kinux hafna dak iż-żmien. Dun Ġużepp ma damx wisq bhala prokuratur tal-fratellanza għax inqala' ffit għawg. Mhux hafna qabel il-gwerra kien ġie mżanzan il-ventartal tal-fidda tal-artal tal-Madonna taċ-Ċintura, opra sabiha fil-fidda li żzejjen lil wieħed mill-artali fil-knisja tagħna. Billi dan ma kienx għadu mħallas kollo, l-agenti li kienu responsabbli li ordnawh u għabuh Malta kienu se jikkonfiskawh lura u hekk konna nitilfu darba għal dejjem din l-opra sabiha. Din il-ħaġa lil Dun Ġużepp tatu ġewwa wisq u ma ridhiex li tiġri. Għalhekk kien kellem lill-fratelli ta' din il-fratellanza biex jaraw kif kienu se jsoġvu u joħorġu minn din is-sitwazzjoni b'wiċċ il-ġid. Wara li kien kellem lil xi fratelli, bħal Frangisku Mallia (it-Trux) li kien armat ta' haddied fi Triq il-Vittorja, lil Frangisku Portelli (tal-Melwezz) li kelle l-fabrikka tal-għagin fi Triq Pinto, kif ukoll lil Karmenu Cini, li kien bil-ħanut tal-merċa fejn l-istatwa tal-Madonna tar-Rużarju fi Triq San Pietru u devot tal-Madonna taċ-Ċintura, din is-sitwazzjoni kerha giet meġhluba. Bis-saħħa ta' Dun Ġużepp u ta' dawk il-frattelli l-inkwiet ingheleb u hekk din l-opra għadha u tista' tibqa' titgawda fis-snin li ġejjin. Dun Ġużepp dam prokuratur ta' din il-fratellanza sal-1960.

Prokuratur tas-Santwarju tal-Hlas

Minn kmieni wara li sar saċerdot, Dun Ġużepp beda jgħin lil "zjuħ" Dun Ġammari Bonnici fis-servizz mogħti fis-Santwarju tal-Madonna tal-Hlas. Tant li meta Dun Ġammari beda jħossu ma jiflaħx, Dun Ġużepp, bl-approvazzjoni tal-Arcipriet u tal-Kurja Arciveskovili, laħaq prokuratur minflok. Dun Ġammari Bonnici kien ilu prokuratur tas-Santwarju tal-Hlas mill-1919 sal-1953. Bhala l-prokuratur il-ġdid, Dun Ġużepp kompli fuq il-hafna tajjeb li kien għamel Dun Ġammari. Ta' min jgħid li Dun Ġużepp kien jitla' tal-Hlas kull nhar ta' Hadd waranofsinar, mis-sagħtejn sal-erbgha u nofs, biex l-ommijiet u l-familji jkunu jistgħu jmorru u jipprezentaw it-trabi tagħhom lill-Madonna. Kien jieħu pjaċir meta kien jiġi xi Hadd u kien ikun hemm xi sitt itrabi, u dawn kienu jiġu pprezentati waħda, waħda, mhux bħal-lum fil-quddies. Wara l-prezentazzjoni t-trabi kienu jiġu rreġistrati fis-sagristija. Meta ma kienx ikun jista' jmur il-Hadd, jew għax ikun imsiefer jew għax ikun ma jiflaħx, Dun Ġużepp kien jitlob lill-Kanonku Dun Lawrenz Saliba jew lil Dun Karm Grech biex jaqduh u jitilgħu tal-Hlas minflok.

Kien Dun Ġużepp li l-festa ta' Santa Marija, li fi żmien Dun Ġammari kienet issir fil-ġurnata proprja tagħha nhar il-15 ta' Awwissu, beda jagħmilha Hadd fuq Santa Marija. Hekk il-festa setgħet titgawda aktar, u n-nies setgħet tmur iktar tal-Hlas. Sabieħ iċ-ċelebrazzjonijiet

liturgiċi tal-festa tal-Ħlas ikunu isbah, Dun Ġuzepp kien beda jgib xi żewġ vjolini u xi żewġ kantanti u, biex tkun kompluta, kien jissellef ukoll armonju. U biex il-festi ta' barra u fil-knisja jkun aħjar u isbah, kien jikri ġeneratur tal-elettriku biex ikun hemm id-dawl (dak iż-żmien mhux bħal-lum, tmiss is-swiċċ u jkollok id-dawl). Kienet wkoll tintrama l-faċċata tal-knisja u l-pjazza. Lejliet il-festa kien ikun hemm il-primi Vespri u l-Barka Sagramentali. Sa qabel it-tibdil li l-Konċilju Vatikan II dahhal fil-liturgiċja, il-quddies kantata bil-panigierku ta' nhar il-festa, kienet tkun fid-disgħa ta' filgħodu; wara kien ikun hemm il-preżentazzjonijiet tat-trabi lill-Madonna. Filgħaxija mbagħad, kien ikun hemm is-secondi Vespri u l-Barka Sagramentali. Wara t-tibdil fil-liturgiċja, il-Quddies kantata bdiet issir filgħaxija u Dun Ġuzepp kien jerġa' jagħmel il-peżentazzjonijiet tat-trabi lill-Madonna u tingħata l-Barka Sagramentali.

Għall-festi ta' barra Dun Ġuzepp kien jiehu hsieb li tipparteciċa l-banda San Ġorġ M. ta' Hal Qormi. Din kienet tibda il-marċ minn fejn il-każin tagħha sa fejn il-Vitorja u terġa' tagħmel marċ zgħir fit-telgħa tat-triq ta' qabel is-santwarju; wara tagħmel programm fuq iż-zuntier tas-Santwarju. Biex jagħlqu l-festi Dun Ġuzepp kien jiehu hsieb li jsiru xi għaxar irdieden mill-kamra tan-nar 23 ta' April ta' Hal Qormi. Għall-festa kienu jikkonkorru hafna nies anke minn barra Hal Qormi. Mhux l-ewwel darba li Dun Ġuzepp baqa' tal-Ħlas minn filgħodu sa ma tispicċa l-festa fit-tard filgħaxija u allura kienu jtellgħulu l-ikel, lilu u lil kull min kien ikun qed jgħinu. Imma l-għaxqa ta' Dun Ġuzepp kienet tkun li l-festa tkun irnexxiet.

Opri godda u ta' restawr fis-Santwarju

Dun Ġuzepp haseb biex isiru opri ta' tisbiħ u wkoll ta' hteġa fis-Santwarju tal-Ħlas. Għadni niftakru, f'it wara li ha t-tmexxija tas-santwarju f'idejha, iħabrek biex jindura l-prospettiva tal-artal magġur, opri li kienet intgħogħbot hafna. Ma' din l-opra kien sar ukoll it-taraġ tal-artal bil-mużajk. Dawn l-opri kienu saru f'nofs il-hamsinijiet tas-seklu l-iehor. F'it snin wara, fis-snin sittin, kien ha hsieb biex jirrestawra l-pittura tal-apside (li tirrappreżenta l-inkurunazzjoni tal-Madonna) li hemm fuq l-artal magġur. Ir-restawr sar mill-artist Qormi Manuel Borg Gauci. Wara dan kien wasal iż-żmien li l-knisja, li qabel kienet fuq il-ġir, tiġi mizbugħa. Niftakar kont immur miegħu biex jixtri ż-żebgħa, li kienet tkun ġo patalotti kbar ta' 10 galluni, minn Triq San Bastjan, f'it 'l isfel mill-każin tal-banda Pinto. Il-knisja kienet inżebgħet minn Karmenu Azzopardi (il-Bonu). Haġa taqla' lill-oħra, kif ngħidu, u maż-żebgħa tal-knisja Dun Ġuzepp ha hsieb ukoll l-art tal-knisja. Din kienet għadha bil-madum li kien sar hafna snin qabel minn Dun Ġammari, imma bejn biż-żmien u bejn bl-umdità, il-madum issa kien jeħtieġ jinbidel. U fil-fatt dak il-madum tneħħa u minfloku tqiegħed dak li hemm illum. Dun Ġuzepp kien irrestawra u indura wkoll il-loppa tal-lampier, u kien xtara lampier iehor biex sakem jiġi argentat tal-festa jintuza floku. Kien bidel wkoll id-drapp għal kanupew u għal ventartal għax li kien hemm, li kien għamel Dun Ġamm, kien spicċa.

Dawn l-opri saru kollha mill-ftit il-ftit li d-devoti tal-Madonna kienu jagħtu, donazzjonijiet li Dun Ġuzepp kien jamministra bil-għaqal u bil-qies. Dun Ġuzepp tant kien habb is-Santwarju li meta kien ikun wasal żmien il-festa u ma kienx isib minn fejn jikri ġeneratur kien jiddispijaċih hafna; għalhekk kien iddecieda li jixtri ġeneratur hu personalment, minn butu. Dan il-ġeneratur kont nieħu hsiebu jien (bħalma kont nieħu hsieb il-festa). Meta Dun Ġuzepp wasal biex iħalli minn idejha il-knisja, dan il-ġeneratur kien bieġħu biex jiġbor flusu. Hawnhekk nixtieq ngħid li kien hemm snin meta l-knisja ntxtegħlet bix-xema' u bl-aċitlena.

Dun Ġuzepp kien irrestawra l-kwadru titolari tal-Madonna mtellgħa s-sema; ir-restawr thalla f'idejn l-artist Maurice Cordina. Lejn l-aħħar tal-prokura tiegħu kien irrestawra wkoll il-kwadru titolari l-antik li kien hemm fis-sagristija, li hu xogħol tajjeb fuq l-injam li jmur lura għas-sena 1557, u li aktar tard kien ġie ttrasportat għall-mużew tal-knisja arċipretali biex ikun aktar fis-sigurtà. Għal din il-biċċa xogħol ta' restawr, *ikompli f'pagna 100*

li halla f'idejn l-artist Maurice Cordina, Dun Ġużepp kien ġab il-flus mill-fratellanza tal-Madonna tal-Karità tal-parroċċa ta' San Pawl Nawfragu tal-Belt Valletta. Fl-aħħar tal-prokura kien beda jagħmel id-damask fil-knisja. Dun Ġużepp baqa' jiehu hsieb is-Santwarju tal-Madonna tal-Flas sal-1975.

Fil-Missjoni ż-Żghira u Vigarju Kurat

Dun Ġużepp kien membru wkoll tal-ewwel kumitat (kien imsejjah il-Ġunta tal-Ġimgha l-Kbira) li twaqqaf biex jiehu hsieb il-festi tal-Ġimgha l-Kbira u l-Għid il-Kbir bejn is-snin 1956-1960. Fis-sena 1953 hu kien sar membru tal-Missjoni ż-Żghira, kariga li żamm għal snin twal u li baqa' jaqdi sakemm saħħtu ppermettietlu. F'din l-hidma hu u shabu ta' din il-missjoni kienu jduru l-parroċċi ta' Malta jwettqu l-hidma pastorali li jkun hemm bżonn. Mis-sena 1956 huwa kien wkoll il-prokuratur ta' parti mil-legati tal-quddies. Niftakru lil Dun Ġużepp, għall-habta tal-1954 ihabrek, flimkien mal-avukat Dr. Ġorġ Zammit (kuġinuh u president tal-każin tal-banda San Ġorġ M.), Ġużè Cardona, Ġorġ Azzopardi, Ġorġ Baldacchino u oħrajn biex tinstab soluzzjoni ġusta għal meta nfethet Triq Aniči. Dan kien wassal biex anke tela' Ruma ma' kuġinuh l-avukat Ġorġ Zammit biex jagħmlu kuntatt mal-Vatikan fuq din il-kwistjoni.

Għal xi żmien Dun Ġużepp qeda wkoll lill-Arcidjoċesi ta' Malta bħala Vigarju Kurat fil-parroċċi ta' San Leonardu f'Hal Kirkop, ta' San Pawl f'Hal Safi u ta' San Sebastjan f'Hal Qormi, kif ukoll f'Ruma, l-Italja u f' Marzamemi fi Sqallija. Għal hafna snin Dun Ġużepp kien konfessur regolari fil-knisja parroċjali ta' San Ġejtanu l-Hamrun, pastorali li kien iwettaq b'sens kbir ta' dover. Fil-Hamrun Dun Ġużepp għamel xi żmien ukoll kappillan tad-Dar ta' Fra Diegu fejn kien hemm it-tfal orfni. Dan għamlu wara li San Ġorġ Preca, li kien ilu kappillan ta' dan l-orfanatrofju għal żmien twil, irtira minn din il-kariga minhabba saħħtu. Hemm Dun Ġużepp kien jiltaqa' spiss ma' dan il-qaddis Malti. Dun Ġużepp kien ukoll predikatur fil-prietki tar-Randan u, meta kien ikun mistieden, anke ta' xi festi.

Kanoniku Penitenzier tal-Kollegġjata ta' San Pawl

F-1960, wara ċ-ċentinarju Pawlin u l-festi kbar li kienu saru fil-Belt Valletta u fuq skala nazzjonali ma' Malta u Ghawdex, il-Kapitulu Urban bl-approvazzjoni ta' Mons. Arcisqof Mikiel Gonzi għoġobhom jinnominaw lil Dun Ġużepp Zammit bħala Kanoniku Penitenzier tal-Kollegġjata Pawlina tal-Belt Valletta, kariga li Dun Ġużepp qeda b'tant żelu sakemm saħħtu ppermettietlu. Għal Dun Ġużepp il-kariga ta' penitenzier kienet bħal balzmu għax kien Sagrament li tant kont tarah jamministra kullimkien u kull waqt. Dun Ġużepp ha l-pusses ta' Kanoniku Penitenzier tal-Kapitlu Urban fit-12 ta' Dicembru 1960 waqt li fuq Malta, għadni niftakar tajjeb, kienet għaddejja maltempata ta' xita. Ftit wara l-pussess kien assenjat il-prokura tal-festa ta' San Pawl Nawfragu u tal-knisja kollegġjata.

Din il-prokura kienet tffisser li ried jiehu hsieb dak kollu li kien ikun hemm bżonn isir fil-knisja. U dan kien ifisser ukoll li ried jiehu hsieb il-festa ta' San Pawl mill-bidu sat-tmiem – mill-armor ta' barra t-triq, il-marċi tal-festa, il-funzjonijiet u l-mużika fil-knisja – jiġifieri dak kollu li tirrikjedi l-festa. (Ta' min jgħid li dak iż-żmien kien għadu ma twaqqafx il-Kumitat tal-Pawlini). F'din il-kariga Dun Ġużepp kien sab koperazzjoni kbira minn hbieb li kellu u ammiraturi tal-festa Pawlina. Hawn ta' min isemmi li Dun Ġużepp kien sab ma' wiċċu dejn li kien sar fiċ-ċentinarju Pawlin. Issa Dun Ġużepp kien bniedem li jekk se jagħmel xi haġa, qabel ma jagħmilha ried ikun jaf li hemm mezz biżżejjed jew li se tithallas żgur, inkella ma kien jagħmel xejn. Għalhekk din il-kwistjoni tad-dejn kien hadha b'serjetà kbira, tant li b'għaqal kbir irnexxielu jhallas id-dejn kollu li kien hemm.

Dun Ġużepp kien jattendi il-funzjonijiet liturġiċi kollha li jsiru fil-Kollegġjata, kien jiċcelebra

kuljum il-quddiesa tad-disgħa ta' filgħodu u nhar ta' Hadd dik ta' nofsinhar neqsin kwart. Dawn il-hinijiet baqa' jharishom sakemm saħtu ppermettietlu. Fit-23 ta' Settembru 1969 Dun Ġużepp għalaq 25 sena saċerdot u flimkien ma' shabu s-saċerdoti u l-familjari u l-hbieb, kien iċċelebra quddiesa ta' ringrazzjament fil-kolleġġjata ta' San Pawl il-Belt Valletta. L-stess kien għamel 25 sena wara, meta kien iċċelebra l-għublew tad-deheb nhar it-23 ta' Settembru 1994. Il-parrinijiet waqt din iċ-ċelebrazzjoni kienu hutu ĠannAndrea u Antonio.

L-ahħar snin

Dun Ġużepp għadda l-ahħar tmien snin ta' hajtu rikoverat id-dar tiegħu. Imma matul l-ewwel sitt snin xorta baqa' jqudies id-dar billi kien jiġi meġhjun minni kuljum, mit-tnejn sal-Hadd. Fuq nota personali nixtieq ngħid li din kienet xi haġa li kont naġhmel bil-qalb ma' dan il-persunaġġ li tant kien għamel għal haddiehor (u mieghi wkoll) u li kien jixraq lu jiehū lura xi haġa żgħira hu. Għalkemm id-dar irtirat, kienu jżuruh u jfittxuh hafna għall-qrar u għall-pariri, xi haġa li kienet tagħtih sodisfazzjon kbir fil-ministeru saċerdotali tiegħu. Minn dawn kien hemm wkoll membri tal-kleru. Meta ma setax iqaddes aktar, kienu jiġu jżuruh u jqarbnuh id-dar membri tal-kleru tal-parroċċa S. Ġorġ. M. Hawn nixtieq insemmi lill-mibki l-Kan. Dun Felic Tabone, lill-mibki l-Kan. Dun Mikiel Zammit, lil Dun Karm Grech, lil Dun Pawl Genovese u lill-Arcipriet il-Kan. Dun Anton Cassar. Wara t-tqarbin kien ikun jistenna dik it-taħdita żgħira ma' min ikun wassallu l-Ewkaristija.

Dun Ġużepp għadda għall-hajja ta' dejjem, mġhannaq ma' Kristu Rxoxt li xbieha tiegħu dejjem kienet fl-uffiċċju tiegħu, nhar it-Tnejn, 29 ta' Mejju 2006 fid-disgħa neqsin għoxrin ta' filgħodu, imdawwar mill-familjari tiegħu li tant kien jirrispetta u jhobb. Il-Funeral tiegħu sar nhar l-Erbgħa, 31 ta' Mejju fis-saġhtejn u nofs ta' waranofsinhar, mid-dar tiegħu għall-knisja Arcipretali ta' San Ġorġ M., akkumpanjat mill-membri tal-kleru u l-familjari tiegħu u hbieb. Il-Quddiesa giet iċċelebrata mill-Arcipriet tal-parroċċa Ġorġjana Dun Anton Cassar, assistit mill-kleru tal-paroċċa u għadd ta' saċerdoti oħra, fosthom rappreżentanza tal-Kapitlu Urban immexxija mill-Arcipriet Dun Alfred Camilleri. L-Omelija funerarja kienet esegwita mill-Kan. Dun Felic Tabone, filwaqt li t-tberik tal-ahħar sar minn Mons. Dun Karm Zammit fil-preżenza tal-Vigarju Generali tal-Arcidjoċesi Mons. Annetto Depasqule, iben den tal-parroċċa Ġorġjana. Il-korteo funebri tkompla wara għaċ-ċimiterju tar-Reżurrezzjoni f'Hal Qormi fejn Dun Ġużepp gie midfun fil-qabar tal-familja, sezżjoni A nru 5. Kien hemm hafna aktar xi tgħid u x'tikteb fuq Dun Ġużepp. Jiena li trabbejt u f'żgħożiti hrigt dejjem miegħu, naf hafna aktar, imma naħseb li ktibna biss dak li hu importanti u li hu ta' interess għall-qarrejja. Naħseb li dan kien kontribut misthoqq lil wiehed minn ulied din il-Belt u din il-parroċċa li sawritu u għamlitu dak li kien.

J.T Jewellers

Cash for your Gold

498, Victory Street, Qormi QRM 11

Tel | Fax: 2144 5687